

Jān Alelie Coronel-Camitan
(Pedped ioon juon bwebwenato emool)

Bwebwenato in ekar bōk jikin ilo Philippines.

Jemān ej roñ an jinen kōlajal ilo kōjem in ruum̄
eo an. Kar iien ruj. Ekar jerkak jān peet eo an im
kwal̄ mejan. Innām eaar kobaļok̄ ippān M̄ama, Baba,
im ro jein im jatin ilo ruum̄ eo māan.

“Iakwe in jibboñ,” Jinen eaar ba. Dave emmejiki
ilo an ettōñ. Baam̄le eo raar jubukwe, im Jemān eaar
jar ñan ijino raan eo.

“Ikōñaan kwalok̄ juon eon em̄man jiboñin in,” Jinen
eaar ba. Ekar kōpeļok̄ Bok in Mormon. “Eñin ej Moro-
nai: 7:45. ‘Im iakwe-emool ej meanwōd, im e jouj’”

Dave eaar kōļmenļok̄jen̄ kōn eon eo ke ej kōpojok̄
ñan jikuuļ. M̄okta jen an diwōļok̄, ekar jar. Eaar jar
“jouj im jipañ eō bwe in jouj rainin.”

Ilo kūlaaj, Dave ekar m̄oñoñō ke ej kōm̄mani katak
ko an. Ekar roñjake ke Rikaki Frida ej leļok̄ jet
naan in jipeeļ kāl̄ ñan ekkatak.

Ejjab to ekar iien kōrālep. Dave
ekar wiaik jet piteto

tōñal im dān kōļar. Ekar jijōtļok̄ ippān ro m̄ōttan im
jino bwebwenato.

Ejjab to ekar roñ ainikien jet ajri ilo tebōļ eo juon.
Ruo ļaddik rej kakūtōtōik̄ juon ļaddik ekāl̄ etan in
Jose. Jose ekar wunniñ ñan joñan iio eo an, ak ekar
em̄man ñan ro jet im kar ļap an kate ilo kūlaaj. Ľaddik
ro jet ewōr aer kōrālep, ak ejjeļok̄ an Jose.

“Kwojaan wunniñ? Ejjeļok̄ kijem̄ m̄oñā m̄weo
m̄ōm̄?” Antonio eaar kajjitōk̄.

Dave ekar jitļok̄ ñan ļaddik ro ilo ejja iien eo
wōt Joaquin ej bōk pāak eo an Jose im kadkad kake
ñan Antonio. Jose ej ettōrļok̄ ilikun Antonio bwe en
bōke men ko m̄weien.

“Jouj im letok pāak ñe aō,” Jose eaar ba.

Ak Antonio im Joaquin rejjab roñjake. Joaquin ekar
ba “Elukkun m̄or im kōnana pāak e am̄!”

Dave ekar roñ aolep naan kein renana, ak ekar
mijak in jipañ Jose. Ta en nej ajri ro jet ļōm̄nak? Joa-
quin im Antonio renaaj ke bar kajirere kake?

Innem ekar ļōm̄nake eon eo Jinen
eaar riiti jiboñen eo. *Iakwe*

JOUJ ILO IIEN KŌRĀLEP

Ľaddik ro jet ren ke bar kajirere kake e?



ejouj. Jisōs Kraist enaaj
kar kōñaan bwe en jouj.
Ejimwe ñan kōm̄mane.

Dave ekar jutak im jelm̄ae ļaddik ro jet.
“Bōjrak ami kakūtōtōik̄ Jose. Jouj im kōrooļok̄ pāak
ne an.”

“Ta ne am̄ būraabōļom̄?” Joaquin ej kajjitōk̄.
“Etke komij lej ñan Jose? Ejjeļok̄ men ebōd ekar
kōm̄mane,” Dave eaar jiroñ er. Innām ekar emenono.
“Jisōs ej iakwe kōj aolep, im E ekōñaan bwe jen jouj.
Jouj im bōjrak ami kakūtōtōik̄ Jose. Enana kajirere. Ñe
kom̄ ej wōnmaañok̄ wōt, inaaj boktok̄ Rikaki Frida.”

Antonio eaar reilaļok̄ ñan juuj ko an. Ekar bar
kōrooļok̄ pāak eo an Jose. “Joļok̄ bōd,” ekar kadikdik
wōt an ba. E im Joaquin raar roļok̄ ñan jea ko aer.

“Kom̄mool tata” Jose ekar ba.
Dave ekar deñdeñōt aeran Jose ilo mera. “Kōjro ej
m̄ōttā kiiō.”

Jose eaar ettōñ.

Ilo m̄weo, Dave ekar
jiroñ baam̄le eo an ta ekar
waļok̄.

“Menin ekar jab pidodo, ak kwaar kōm̄-
mane ta eo ejimwe,” Jemān eaar ba.

“Eļap an utiej buruō kōn am̄ jouj,” Jinen eaar ba.
Raan eo juon ke Jinen ej jipañ e kepoaj kōrālep eo
an, Dave ekar kajjitōk̄, “jemaroñ ke jouj im kōm̄mane
ruo jāñwūj?”

“Etke? Kwolukkuun kwōle ke?” M̄ama eaar kajjitōk̄.
Dave ekar ettōñ. “Ejjab, ak inne ikar kile bwe ejjeļok̄
kijen Jose m̄oñā. Ikōñaan jeere jidik.”

“Ej juon ļōm̄nak em̄man!” Jinen ekar kwalok̄ tok
pilawe im kōm̄mane juon jāñwūj ñan Dave.

Ilo iien kōrālep, Dave im Jose raar jijōt im kañ
jāñwūj ko kijeer ippān doon. Ekar bōk kajoor ñan
kōbōjrak ajri ro jet jān kajirere kake Jose. Ak Dave
eakwe eo m̄ōttan ekāl̄, im ejelā ke Jemedwōj Ilañ
ekar m̄oñoñō bwe ekar kādlet ñan jouj. ●